

**QORTI TAL-MAGISTRATI (GĦAWDEX)
ĠURISDIZZJONI SUPERJURI
SEZZJONI ĠENERALI**

MAGISTRAT DOTTOR PAUL COPPINI LL.D.

Illum il-Ħamis, 27 ta' Ottubru 2016

Rikors Ġuramentat Numru: 93/2013 PC

Esther Sacco

vs

John Pace u martu Salvina Pace

Il-Qorti,

Rat ir-Rikors Ġuramentat li permezz tiegħu l-attriċi, wara li ppremettiet:

Illi r-rikorrenti hija proprjetarja ta' fond urban bla numru u bla isem fi Triq it-Tmienja ta' Diċembru, Rabat, Ghawdex b'garage anness u li għandu tliet bibien għat-triq, konfinanti mill-punent in parti mat-triq, in parti ma' beni tal-konvenuti u in parti ma' beni oħra ta' terzi, nofsinhar ma' Triq it-Tmienja ta' Diċembru, u tramuntana ma' beni tal-familja Azzopardi, jew irjieh verjuri;

Illi quddiem il-fond tar-rikorrenti man-naħa tal-punent hemm spazju mhux żviluppat li l-arja tiegħu hija proprjeta' tal-intimati Pace, li huwa tal-kejl ta' tnejn u għoxrin u nofs piedi kwadri pari għal tnejn punt erbgħa tlieta metri kwadri (2.43m.k.), ta' qisien ta' ħames piedi tul pari għal metru punt decimali ħamsa tnejn erbgħa ta' metru (1.524m) faċċata tal-bieb tar-rikorrenti u b'wisa' ta' erbgħa piedi u nofs pari għal metru punt decimali tlieta sebgha ta' metru (1.37m) mill-bini tagħha;

Illi dan l-isparju kellu jithalla mill-intimati kemm-il darba huma kellhom jiġu biex jiżviluppaw l-art li tmiss mal-fond tar-rikorrenti minn naħa tal-

Ivant li l-intimati xtraw mill-poter ta' George Grech bil-kuntratt tal-21 ta' Frar 2007, fl-atti tan-Nutar Joanne Cauchi (esebit u markat A), u dan kif hemm stipulat fil-kuntratt tal-15 ta' Frar 1966, fl-atti tan-Nutar John Busuttil (esebit u markat B) liema patt kien jgħid espressament: '(4) illi fil-kaz illi l-imsemmija kompraturi jibnu l-bicca raba fuq deskritta dawna ghandhom ihallu spazju vojta ta' tnejn u għoxrin pied u nofs kwadri quddiem il-bieb, proprejta' tal-venditur u li jiġi fuq in-naħa tat-tramuntana tal-bicca raba fuq deskritta hames piedi faccata tal-bieb imsemmi u erbgha piedi u nofs mil-linja tat-triq il-gewwa, u l-arja tal-istess spazju tkun proprjeta' tal-kompraturi. (5) illi l-hitan li jiccircondaw l-imsemmi spazju ghandhom ikunu ta' mhux izjed minn sebgha filati minn wicc it-triq.';

Illi kemm il-fond tar-rikorrenti kif ukoll l-art li xtraw u żviluppaw l-intimati kienu originarjament jappartjenu lill-istess sid Emanuele Sacco, li kien jiġi missier ir-raġel tar-rikorrenti;

Illi meta l-intimati xtraw l-art bil-kuntratt tal-21 ta' Frar 2007, fl-atti tan-Nutar Joanne Cauchi, huma xtraw bil-kundizzjoni espressa li l-bejgħ huwa soġġett għall-kundizzjonijiet kif stipulati fil-kuntratti tat-28 ta' Jannar 1966 u tal-15 ta' Frar 1966, li t-tnejn li huma kienu saru fl-atti tan-Nutar John Busuttil;

Illi meta l-intimati żviluppaw l-art tagħhom huma naqqsu li dan l-ispazju jiċcircondawh b'ħajt kif jistipula l-kuntratt tal-15 ta' Frar 1966, fl-atti tan-Nutar John Busuttil;

Illi inoltre meta l-intimati żviluppaw l-art tagħhom huma żkavaw ukoll it-terren ta' taħt dan l-ispazju minkejja li l-kuntratt tal-15 ta' Frar 1966, fl-atti tan-Nutar John Busuttil kien jistipula li hija l-arja tal-istess spazju li hija proprjeta' tal-awturi fit-titolu li mingħandhom mbagħad akkwistaw id-drittijiet tagħhom l-intimati meta xtraw bil-kuntratt tal-21 ta' Frar 2007, fl-atti tan-Nutar Joanne Cauchi, u qattgħu l-blat mingħajr ma osservaw id-distanza legali ta' sitta u sebghin centimetru (76cm) mill-ħajt divizorju, liema spazju li l-art ta' taħtu giet skavata ma kinitx tiffirma parti mill-art li dwarha kienu ftiehemu l-partijiet fejn kellu jsir it-tħaffir bil-kuntratt tat-23 ta' Awwissu 2007, fl-atti tan-Nutar Kristen Dimech (esebit u markat C), kif ukoll kissru l-komunikazzjoni tad-drenaġġ tar-rikorrenti mad-drenaġġ pubbliku. It-tkissir ta' din il-medda kien l-oġġett ta' kawża fl-ismijiet: George Sacco neo et vs John Pace et, Ċitazzjoni numru 108/2008, li giet deċiża mill-Qorti tal-Appell b'sentenza tat-28 ta' Ġunju 2013 (esebita u markata D), li kkundannat lill-intimati odjerni jqabbdu mill-ġdid din il-medda li kienet giet minnhom imkissra, u llum il-medda giet ikkomunikata mill-ġdid mad-drenaġġ pubbliku;

Illi minkejja li l-intimati gew avzati biex jirripristinaw il-blat imqatta' mill-art ta' taht dan l-ispazju f'distanza inqas minn dik li titlob il-ligi huma baqghu inadempjenti;

Illi minkejja wkoll li l-intimati gew avzati biex jottempraw ruhhom mal-kundizzjoni tal-kuntratt tal-15 ta' Frar 1966, fl-atti tan-Nutar John Busuttil, u jiccircondaw l-ispazju fuq imsemmi b'hajt, huma baqghu inadempjenti wkoll.

Talbet lill-konvenuti jghidu ghaliex m'ghandiex din il-Qorti:

1. Tiddikjara li l-ispazju quddiem il-fond tar-rikorrenti fuq imsemmi tal-kejl ta' cirka tnejn u ghoxrin u nofs piedi kwadri pari ghal tnejn punt erbgħa tlieta metri kwadri (2.43m.k.), u ta' qisien ta' hames piedi tul pari ghal metru punt decimali hamsa tnejn erbgħa ta' metru (1.524m) faccata tal-bieb tar-rikorrenti u b'wisa' ta' erbgħa piedi u nofs pari ghal metru punt decimali tlieta sebgha ta' metru (1.37m) mill-istess bieb tagħha għandu jkun circondat b'hajt ta' mhux iżjed minn sebgha filati għoli;
2. Tikkunanna lill-intimati jiccircondaw dan l-ispazju bil-bini ta' hajt u dan fi zmien perentorju li jigi prefiss lilhom minn din il-Qorti, u jekk thoss utili tahtar perit arkitett sabiex taht is-supervizjoni tieghu jinbena dan il-hajt, u li minn dan il-hajt ihallu bieb li għandu jservi a' access għat-tnejn li huma;
3. Fin-nuqqas li l-intimati jibnu dan il-hajt, tawtorizza lir-rikorrenti tibni dan il-hajt a spejjez tal-intimati jew skont kif joghgobha tordna din il-Qorti;
4. Dwar il-blat skavat mill-intimati mit-terran ta' taht dan l-ispazju msemmi f'distanza ta' inqas minn dik li titlob il-ligi mill-hajt divizorju, tiddikjara li l-intimati ma kellhom ebda dritt li jagħmlu dan;
5. Tikkundanna lill-intimati jirripristinaw il-blat li qattghu mit-terran ta' taht dan l-ispazju f'distanza ta' inqas minn dik preskritta mil-ligi ta' sitta u sebghin centimetru (76cm) mill-hajt divizorju, u dan billi tikkundannahm jimlew l-blat skavat b'materjal iehor rinfurzat, u jekk thoss utili tahtar perit arkitett sabiex ix-xogħol isir taht is-supervizjoni tieghu;
6. Fin-nuqqas li l-intimati jagħmlu dan ix-xogħol li jigi hekk ordnat minn din il-Qorti, tawtorizza lir-rikorrenti tagħmel ix-xogħl kollu hi ta' ripristinar a spejjez tal-intimati.

Bl-ispejjeż, u bl-ingunzjoni tal-konvenuti għas-subizzjoni li minn issa għaliha jinsab mharrkin.

Rat ir-Risposta Ġuramentata tal-konvenuti li permezz tagħha eċċepew:

1. Illi t-talbiet tar-rikorrenti huma nfondati fid-dritt u fil-fatt. Ir-rikorrenti qegħda tagħti interpretazzjoni skorretta tal-kundizzjoni numru hamsa (5) tal-kuntratt tal-ħmistax (15) ta' Frar 1966 pubblikat fl-Atti tan-Nutar John Busuttil. Dan għaliex la din il-kundizzjoni u lanqas tali kuntratt ma huma intizi jew għandhom l-effett li jimponu xi obbligu fuq l-esponenti li huma jibnu dan il-ħajt. L-effett ta' din il-klawsola huwa biss li qegħda tiġi krea ta servitu` favur ir-rikorrenti fis-sens li jekk jinbena ħajt biex jiċċirkonda tali spazju, tali ħajt m'għandux jeċċedi l-għoli ta' sebgha filati minn wiċċ it-triq. Fi kliem ieħor hija fid-diskrezzjoni assoluta tal-esponenti u tal-aventi kawża tagħhom jekk jibnux dan il-ħajt jew le, imma jekk effettivament jibnu dan il-ħajt huma marbuta li ma jgħolluhx aktar minn seba' filati l'fuq minn wiċċ it-triq;
2. Illi għar-rigward l-allegazzjoni li l-intimati ma osservawx id-distanza legali ta' sitta u sebghin centimetru (76cm) mill-ħajt divizorju, l-esponenti jirrilevaw li bil-kuntratt li kien sar fit-tlieta u għoxrin (23) ta' Awissu 2007 fl-atti tan-Nutar Kristen Dimech, ir-rikorrenti flimkien ma' żewġha kienu **eżentaw lill-intimati milli josservaw tali distanza tul il-plot kollha. Ma giet stipulata l-ebda limitazzjoni fis-sens li li tali esenzjoni ma kellhiex tapplika għal xi parti mill-plot.** Il-klawsola relattiva li fuqha ftehm u l-partijiet hija waħda ċara u inekwivoka: *"Għaldaqstant bis-sahha ta' dana l-Att, il-partijiet qegħdin jeżentaw lil xulxin reciprokament, milli jhallu l-ispazju ta' żewġ piedi u nofs (2'6") parti għal hamsa u sebghin centimetru (75cm) minn mal-ħajt divizorju **għal tulu kollu** meta jigu sabiex jiskavaw u jhaffru l-plot rispettiva. Il-partijiet qegħdin jagħtu permess lil xulxin reciprokament illi jhaffru sa massimu ta' tnaħ -il filata 'l isfel minn wiċċ it-triq ezistenti."* La darba kif jistabilixxi l-artikolu 1002 tal-Kap. 16 il-kliem tal-konvenzjoni huwa car, m'hemm lok għall-ebda interpretazzjoni;
3. Salvi eċċezzjonijiet ulterjuri fid-dritt u fil-fatt.
4. B'riferenza għall kull paragrafu tar-rikors ġuramentat, imbagħad, l-esponenti għandhom is-segwent i x'jirrilevaw:
 - a. Illi għar-rigward il-kontenut tal-ewwel, it-tieni, it-tielet, ir-raba' u l-ħames paragrafi tar-rikors ġuramentat dawn mhumiex kontestati;

- b. Illi s-sitt paragrafu huwa kontestat peress li l-kuntratt tal-15 ta' Frar 1966 fl-atti tan-Nutar John Busuttil fl-ebda hin u bl-ebda mod ma jimponi xi obbligu li l-intimati kellhom jiċċirkondaw l-ispazju vojta b'haġt. Tali kuntratt qed jimponi biss restrizzjoni rigward l-għoli tal-haġt f'każ li l-intimati jiġu biex jiċċirkondaw l-imsemmi spazju vojta b'haġt. B'daqshekk pero` mhux qiegħed jiġi impost xi obbligu li jiġi konstruwit dan il-haġt. Dan huwa kkonfermat ukoll mill-fatt innifsu li fil-kuntratt ma hemm stipulat l-ebda terminu jew perijodu ta' żmien li fih kellu jinbena dak il-haġt, kif kien ikun mistenni jekk l-interpretazzjoni li r-rikorrenti qed tipprova tagħti lil din il-klawżola kienet korretta;
- c. Illi l-kontenut tas-seba' paragrafu huwa wkoll ikkontestat in kwantu jirrigwarda l-allegazzjoni li ma thallietx id-distanza legali ta' sitta u sebgħin ċentimetru (76cm). Dan għas-sempliċi raġuni li r-rikorrenti flimkien ma' żewġha kienu eżentaw lill-intimati milli josservaw tali distanza tul il-plot kollha u r-rikorrenti u żewġha fl-ebda hin ma stipulaw li tali esenzjoni ma kellhiex tapplika għal xi parti mill-plot. Anzi ftehm u li l-intimati kellhom itellgħu haġt separat fi proprjeta` tagħhom u barra minn hekk l-istess rikorrenti u żewġha approprjaw a benefiċċju tagħhom l-intier tal-haġt diviżorju għal tulu kollu mingħajr esklużzjoni tal-parti ta' quddiem fejn sar it-thaffir;
- d. Illi l-kontenut tat-tmien u d-disa' paragrafi huwa wkoll kontestat għaliex ma saret l-ebda interpellazzjoni lill-intimati b'rabta mal-pretensjonijiet dedotti f'din il-kawża qabel inbdew dawn il-proċeduri. Din il-kawża saret bl-iskop uniku li tivvessa lill-intimati;
- e. Illi per konsegwenza it-talbiet tar-rikorrenti għandhom jiġu miċhuda bl-ispejjeż kontra l-istess rikorrenti.

Rat id-digriet tagħha tal-21 ta' Ġunju 2016 fejn halliet il-kawża għal-lum għas-sentenza.

Rat in-Noti ta' sottomissjonijiet rispettivi tal-partijiet.

Rat l-atti l-oħra tal-kawża, inklużi l-verbali tax-xhieda mismugħa u d-dokumenti esebiti.

Ikkunsidrat:

Illi permezz ta' din il-kawża l-attrici qed titlob lill-Qorti tordna lill-konvenuti:

- (i) jtellgħu ħajt ta' seba' filati madwar area ta' 2.43 metri kwadri quddiem il-bieb ta' barra tal-fond tagħha li jmiss ma' dak tagħhom; u
- (ii) jirripristinaw l-art taħt din l-area fejn giet skavata f' distanza ta' inqas minn żewġ piedi u nofs mill-ħajt diviżorju ta' bejniethom.

Il-konvenuti opponew it-talbiet għax isostnu li ma kien hemm ebda obbligu li jtellgħu dan il-ħajt, u l-partijiet stess kienu ftehm u li jistgħu jiskavaw taħt il-proprjeta' rispettiva tagħhom mingħajr ma tiġi rispettata d-distanza legali.

Gara illi l-konvenuti fl-2007 xtraw mingħand ċertu George Grech biċċa art, konsistenti f'żewġ *plots* adjaċenti, fi Triq it-Tmienja ta' Diċembru, Victoria, Għawdex.¹ F'waħda mill-klawsoli ta' dan il-kuntratt kien ġie stipulat li dan il-bejgħ kellu jkun:

“subject to the conditions listed in the original deeds of acquisition of the said portion of land, both in the records of Notary John Busuttill of the twenty eight (28th) day of January of the year one thousand nine hundred and sixty six (1966) and of the fifteenth (15th) day of February of the year one thousand nine hundred and sixty six (1966) in so far as these conditions are applicable.”²

Permezz tal-kuntratt tal-15 ta' Frar 1966 l-aħwa xebbiet Antonia u Rosaria Caruana, li minn għandhom kien wiret l-imsemmi George Grech, kienu akkwistaw it-tieni waħda mill-*plots* sussegwentement mibjugħa lill-konvenuti, mingħand Emanuel Sacco, missier ir-raġel tal-attrici. F'dak il-kuntratt kien ġie stipulat *inter alia* :

“(4) illi f'kaz illi l-imsemmija kompraturi jibnu l-bicca raba fuq deskritta dawna għandhom ihallu spazju vojta ta' tnejn u għoxrin pied u nofs kwadri quddiem il-bieb, proprjeta' tal-venditur u li jigi fuq in-naha tat-tramuntana tal-bicca raba fuq deskritta, hames piedi faccata tal-bieb imsemmi u erbgħa piedi u nofs mill-linja tat-triq il-gewwa, u l-arja tal-istess spazju ikun proprietara' tal-kompraturi;

(5) illi l-hitan li jiccirkondaw l'imsemmi spazju għandhom ikunu ta' mhux izjed minn sebgħa filati minn wicc it-triq.”³

¹ Ara kopja tal-kuntratt in atti Nutar Dr. Joanne Cauchi tal-21.02.2007 esebita bħaal Dok. A a fol. 7 – 16 tal-proċess

² Kwalsola 4 ta' dan il-kuntratt, a fol 12 tal-proċess.

³ Ara kopja ta' dan il-kuntratt esebit bħala Dok. B a fol. 17 - 21 tal-proċess, u in partikolari fol. 21

Il-konvenuti żviluppaw l-art li kienu akkwistaw fl-2007 u l-ispazju msemmi fil-kuntratt tal-15 ta' Frar 1966 fil-fatt baqgħu ma żviluppawhx, kif jidher mill-pjanta imhejjiha mill-perit inkarigat mill-attriċi sabiex fuqha jindika l-parti li dwarha hemm il-kwistjoni bejn il-kontendenti.⁴ L-attriċi, llum proprjetarja tal-fond li kien inbena minn Emanuel Sacco u li ssemma fil-kuntratt tal-1966, qegħdha tinterpreta l-kwalsola (5) appena citata bħala obbligu impost fuq il-konvenuti biex itellgħu il-ħajt hemmhekk indikat. Il-konvenuti da parti tagħhom isostnu li din il-kwalsola kienet torbothom biss dwar l-gholi ta' dan il-ħajt f'każ li huma jagħzlu li jibnuh.

Jigi nnotat illi l-insistenza tal-attriċi dwar il-bini ta' dan il-ħajt hija ta' preġudizzju kbir għall-konvenuti li jkollhom l-aċċess għall-garaxxijiet mibjugħa lil terzi jispiċċa mblukkat.⁵ Minn naħa l-oħra ma jidher li l-attriċi tista' takkwista ebda utilita' Prattika bil-bini ta' dan il-ħajt, iżjed u iżjed meta f'kuntratt li kien sar bejn il-kontendenti fit-23 ta' Awwisu 2007 kien gie miftiehem li ż-żewġ naħat kienu jgawdu aċċess (għalkemm mhux speċifikat kif) mill-ispazju in kwistjoni.⁶

Dwar l-interpretazzjoni tal-kuntratti ngħad illi:

*"Il-Qrati jkunu obbligati jinterpretaw il-konvenzjoni meta f'kuntratt il-partijiet ma jkunux spejgaw ruhhom car jew posterjorment għall-kuntratt jinterojeni avveniment li jkollu bhala konsegwenza kwistjoni li ma tkunx giet preveduta u li kien hemm bzonn li tigi maqtugħa, u din ghandha tigi primarjament interpretata skond l-intenzjoni tal-partijiet li jkunu hadu parti fil-kuntratt u li tkun tidher car mill-kumpless tal-konvenzjonijiet."*⁷

Minn eżami tal-fatturi kollha nvoluti f'dan il-każ jidher li dak li wassal lil Emanuel Sacco jdaħħal klawsola bħal dik stipulta fil-kondizzjoni numru (4) fil-kuntratt tal-15 ta' Frar 1966, kienet il-preokkupazzjoni tiegħu li jkollu aċċess liberu għall-fond tiegħu li kien *at right angles* mal-plot li kien qed ibiegh lill-aħwa Carauna, u dana peress illi l-faċċata ta' din il-plot kienet tasal sa quddiem il-bieb ta' barra tal-fond tiegħu.⁸ Ried allura jassikura ruħu li il-kompraturi ma jżviluppawx il-faċċata tal-plot tagħhom kollha, imma jhallu spazju ta' hames piedi b'erbgħa u nofs vojta quddiem il-bieb ta' barra tal-fond tiegħu għall-fini ta' dan l-aċċess. Bil-kondizzjoni numru (5) jidher li ried imbagħad johloq servitu' ta' *altius non tollendi* fil-bini tal-ħajt li seta' jiċċirkonda dan l-ispazju, biex ma

⁴ Ara pjanta redatta mill-A.I.C. Shawn Micallef, esebita bħala Dok. X a fol. 117 tal-proċess

⁵ Ara l-istess pjanta

⁶ Ara l-aħħar parti ta' dan il-kuntratt, a fol. 24 tal-proċess

⁷ Kollez. vol.XXIV,i,27, iċċitata mill-Qorti tal-Appell fil-kawza: Gloria mart Jonathan Beacom et vs l-Arkitett u Inġinier Civili Anthony Spiteri Staines: 5.10.1998

⁸ Ara pjanta tal-A.I.C. Micallef a fol. 117 tal-proċess

jitnaqqasx id-dawl minn tieqa li kellu tagħti għal fuq it-triq. Infatti l-kondizzjoni numru (6) fl-istess kuntratt kienet tgħid li:

“t-tieqa li tkun tagħti fuq il-pjazza proprjeta’ tal-venditur ma ghandhiex tigi magħluqa.”

Dan ma jistax ifisser hliet illi, għaladaba il-konvenuti għażlu li ma jibnu xejn mill-plot tagħhom fil-parti li toħroġ oltre l-bieb ta’ barra fil-fond tal-attriċi, ma humiex tenuti jtellgħu dan il-ħajt.

Il-kwistjoni l-oħra tirrigwarda l-iskavar li sar taħt l-ispazju li ma setax jinbena. L-attriċi qed tilmenta li l-konvenuti ma żammewx id-distanza legali mill-fond tagħha meta skavaw is-sotterran tal-art tagħhom fil-parti li tigi taħt dan l-ispazju. Bil-ftehim li kienu għamlu l-partijiet fil-kuntratt tat-23 ta’ Awwissu 2007 fis-sens illi:

*“... l-partijiet qeghdin jezentaw lil xulxin reciprokament milli jhallu l-ispazju ta’ zewg piedi u nofs (2’6”) pari għal hamsa u sebghin centezmu (75cm) minn **mal-ħajt divizoju għal tulu kollu** meta jigu sabiex jiskavaw u jhaffru l-plot rispettiva. Il-partijiet qeghdin jagħtu permess lil xulxin reciprokament illi jhaffru sa massimu ta’ tnaħ-il filata ‘ l isfel minn wicc it-triq ezistenti. Kull parti tkun responsabbli għal kwalunkwe hsara strutturali li tista’ tigi rekata fuq il-proprjeta’ tal-parti l-oħra minhabba dan l-iskavar.”⁹*

L-attriċi qed tikkontendi illi dan il-ftehim ma kienx jinkludi l-parti ta’ taħt l-ispazju li kellu jithalla ma jinbeniex, u dan għaliex fill-kondizzjoni numru (4) fil-kuntratt tal-15 ta’ Frar 1996, jingħad li l-arja biss ta’ dan l-ispazju kellha tibqa proprjeta’ tal-kompraturi, u mhux ukoll is-sottoswol. Issostni wkoll li l-pjanta annessa mal-kuntratt tat-23 ta’ Awwissu 2007,¹⁰ ma kienitx tinkludi l-parti fejn kellu jithalla dan l-ispazju liberu. Imma, apparti l-fatt li f’din il-kawża ma hemm ebda talba biex tingħata deċiżjoni dwar il-proprjeta’ ta’ dan is-sottoswol, l-attriċi stess fir-Rikors għuramentat tagħha tilmenta biss mill-fatt li l-konvenuti ma żammewx id-distanza legali meta haffru taħt dan l-ispazju, mentri kieku dakinhar kienet qed tippretendi li dan is-sottoswol ma kienx jappartjeni lill-konvenuti, imma baqa’ ta’ Emanuel Sacco, hija bħala eredi ta’ żewġha u allura ko-eredi wkoll tal-istess Emanuel Sacco, kienet toġġezzjona għal kull tip ta’ skavar taħt dan l-ispazju, u mhux biss għal dak f’inqas minn żewġ piedi u nofs. Fi kwalunkwe każ pero’ għaladarba l-klawsola hawn ċitata fil-kuntatt tat-23 ta’ Awwissu 2007 hija ċara u inekwivoka fis-sens illi l-iskavar kellu jithalla jsir matul il-ħajt divizorju kollu tal-proprjetajiet rispettivi, u ma giet eskluża l-ebda parti minnu, it-tezi tal-attriċi ma tistax tigi aċċettata.

⁹ Ara kopja ta’ dan il-kuntratt a fol. 23 tal-proċess

¹⁰ Ara site plan a fol. 24 A tal-proċess

Għal dawn il-motivi, tiddecidi l-kawża billi, filwaqt illi tilqa' l-eċċezzjonjiet tal-konvenuti, tiċhad it-talbet attriċi, bl-ispejjeż kontra l-istess attriċi.

(ft) Paul Coppini
Magistrat

(ft) Silvio Xerri
D/Reġistratur

Vera Kopja

Għar-Reġistratur

27.10.2016 - Sup93.2013 - Sacco Esther vs Pace John et
2703